

၄။ သားသတ်ကိစ္စနဲ့ပတ်သက်ပြီး စည်ပင်သာယာရေးကော်မတီတွေမှာ ဘယ်လိုတာဝန်နဲ့ လုပ်ပိုင်ခွင့်တွေ ရှိပါသလဲ?

သားသတ်ကိစ္စနဲ့ပတ်သက်ပြီး မြို့နယ်စည်ပင်သာယာရေးကော်မတီရဲ့ ပထမဆုံးတာဝန်ကတော့ မြို့နယ်စီမံခန့်ခွဲမှုကော်မတီနဲ့ ညှိနှိုင်းပြီး မြို့နယ်အတွင်း ရပ်ကွက်နဲ့ ကျေးရွာတွေအတွက် လူဦးရေအရ သားသတ်ရုံအရေအတွက်သတ်မှတ်တာ၊ သားသတ်ရုံနေရာသတ်မှတ်ပေးတာတွေ လုပ်ဆောင်ရမှာ ဖြစ်ပါတယ်။[၁၄၃။(က)၊(ခ)] ကော်မတီက ကျွဲနွားတွေ သတ်ဖြတ်ခွင့်ပြုရာမှာ လယ်ယာလုပ်ငန်းသုံးကျွဲနွားတွေ ပြုန်းတီးမှုမရှိစေဖို့ ညွှန်ကြားချက်တွေနဲ့အညီဆောင်ရွက်ရမှာ ဖြစ်ပါတယ်။ အများပြည်သူစားသုံးဖို့ တိုင်းဒေသကြီးစည်ပင်ရဲ့ခွင့်ပြုချက်နဲ့ ကျွဲနွားနွားနောက်တို့ကို တိုင်းဒေသကြီးအတွင်း ဝယ်ယူသယ်ဆောင်ခွင့် ပြုနိုင်ပါတယ်။ တိုင်းဒေသကြီးစည်ပင်ကော်မတီက သားသတ်တာ၊ အသားရောင်းချတာနဲ့ ပတ်သက်ပြီး လိုအပ်တဲ့စည်းကမ်းချက်တွေထုတ်ပြန်နိုင်ပါတယ်။